

مختلف معاشروں کا اختلاط اور نقصان

مولانا گل نواز ایوبی

فاضل جامعہ

قرآن مجید میں حضرت یوسف علیہ السلام کا قول منقول ہے: ”وَأْتُونِي بِأَهْلِكُمْ أَجْمَعِينَ“۔ ترجمہ: ”اور تم اپنے تمام خاندان کو میرے پاس لے آؤ“۔ سورہ یوسف کی آیت کے اس آخری حصے کو حضرت یوسفؑ کا دعوت نامہ بھی کہا جاسکتا ہے، جس کے ذریعے آپؑ اپنے تمام خاندان کو مصر آنے کی دعوت دے رہے ہیں۔

برادران یوسفؑ نے جب یہ دعوت نامہ اپنے والد کو پیش کیا تو حضرت یعقوبؑ اپنے سارے خاندان کے ساتھ مصر چلے گئے اور اپنے فرزند حضرت یوسفؑ سے دوبارہ ملاقات ہوئی اور یوں ستائیس (۲۷) سالوں پر محیط جدائی کا زمانہ ختم ہو گیا۔

مصر میں دوران قیام عزیز مصر نے حضرت یوسفؑ سے اصرار کیا کہ اب تم اپنے خاندان کو مصر میں ہی آباد کرو، عزیز مصر کا اصرار دیکھ کر حضرت یوسفؑ نے اپنے والد بزرگوار اور خاندان کو نصیحت کی کہ جب عزیز مصر آپ سے مصر میں ہی رہنے کی درخواست کرتے ہوئے زمین اور مقام کے انتخاب کے لئے کہے تو تم اپنی رہائش کے لئے فلاں حصہ طلب کرنا اور کہنا کہ چونکہ ہم قبائلی زندگی کے عادی ہیں، عام شہری زندگی سے الگ رہنا ہی پسند کرتے ہیں۔

حضرت یوسفؑ کی اس نصیحت میں قابل فکر یہ بات ہے کہ آپؑ نے اپنے خاندان کو شہر سے الگ رہنے کا مشورہ کیوں دیا؟ شہری زندگی پر آپؑ کے کیا تحفظات تھے؟ مصری قوم کے ساتھ مل جل کر رہنے میں کیا حرج تھی؟ صاحب قصص القرآن مولانا حفظ الرحمن سیوہارویؒ نصیحت یوسفؑ کی وجہ لکھتے ہوئے وضاحت کرتے ہیں کہ اس سے حضرت یوسفؑ کا مقصد یہ تھا کہ اس طرح مصریوں سے الگ رہنے میں بنی اسرائیل اپنی زندگی پر قائم، مصری بت پرستی سے متنفر، مصری بد اخلاقی اور مبتذل شہری عادات و خصائل سے محفوظ رہیں گے اور اپنی شجاعانہ بدویانہ زندگی کو کبھی نہیں بھولیں گے۔ حقیقت تو یہ ہے کہ نصیحت یوسفؑ ہر اس ملک و ملت کے لئے قانون و اصول کی حیثیت رکھتی ہے جو اپنے مذہب اور اپنی تہذیب کی محافظ ہو۔ آپؑ کی یہ وصیت زمانہ گزشتہ میں بھی مؤثر تھی اور اب بھی مؤثر ثابت ہوگی۔

کوئی بندہ حقیقی ایمان کو نہیں پہنچتا جب تک کہ اس فقر محبوب نہ ہو جائے غنا سے۔ (حضرت عثمانؓ)

بہر حال خاندان یوسف کو مصر میں زمانہ گزرتا گیا، رفتہ رفتہ اسرائیلی آبادی بڑھتی گئی اور آبادی کا یہ سلسلہ مصری قوم میں بھی بڑھتا گیا، ماضی دور ہوتا گیا اور حال مستقبل کو قریب لاتا گیا، دو قوموں کی دوریاں قربتوں میں بڑھتی گئیں، نتیجتاً غیر اختیاری طور پر دو تہذیبیں ضم ہو گئیں، درپے ایک دوسرے کے صحن و گلیوں میں کھلنے لگے، ایک کی چھت دوسرے گھر کا صحن بننے لگی۔ پھر ایک بادشاہت ایسی آئی جس میں اسرائیلیوں کی شہریت کی منسوخی اور سلب آزادی کے منصوبے بننے لگے اور اسرائیلیوں پر عرصہ حیات تنگ کیا جانے لگا۔ قرآن کریم نے ظالم بادشاہ کے ظلم کی حقیقت سے تمام انسانیت کو آگاہ کیا:

”اور یاد کرو جب ہم نے تمہیں فرعونوں سے نجات دی، جو تمہیں بدترین عذاب دیتے تھے، جو تمہارے لڑکوں کو مار ڈالتے تھے اور تمہاری لڑکیوں کو زندہ چھوڑ دیتے تھے، اسی نجات میں تمہارے رب کی بڑی آزمائش تھی۔“ (البقرہ: ۴۹)

فرعون کے ظلم و ستم اور اسرائیلیوں کی غلامی کے متعلق حضرت مولانا حفظ الرحمن سیوہارویؒ مصری عالم، عقیق احمد یوسف آفندی کی تورات کی تحقیق کے حوالے سے لکھتے ہیں کہ جس فرعون نے بنی اسرائیل کے ساتھ عداوت کا معاملہ کیا اور ان کو سخت مصائب میں مبتلا رکھا، اسی فرعون نے اسرائیلیوں سے دو شہروں (رمیس اور فیسوم) کی تعمیر بھی کروائی۔

مزید لکھتے ہیں کہ: جس فرعون کے دور میں بنی اسرائیل مصائب میں مبتلا تھی، وہ فرعون مصری حکمرانوں کا انیسواں (۱۹) خاندان تھا اور حضرت موسیٰ علیہ السلام اسی کے زمانے میں پیدا ہوئے اور اسی کی آغوش میں پرورش پائی تھی اور یہی وہ فرعون ہے جس کو حضرت موسیٰ اور حضرت ہارون علیہما السلام نے اسلام کی دعوت دی تھی اور اسی سے بنی اسرائیل کی آزادی و رہائی کا مطالبہ کیا تھا اور اسی مطالبہ کا ذکر قرآن میں بھی ہے:

ترجمہ: ”پھر دونوں فرعون کے پاس آؤ، پس کہو ہم بلاشبہ جہانوں کے پروردگار کے پیغمبر اور اپیلچی ہیں، (یہ پیغام لے کر آئے ہیں کہ) تو بنی اسرائیل کو ہمارے ساتھ بھیج دے، فرعون نے کہا: کیا ہم نے تجھ کو اپنے یہاں لڑکا سنا نہیں پایا اور تو ہمارے یہاں ایک مدت نہیں رہا۔“ (الشعراء: ۱۶، ۱۷، ۱۸)

بالآخر حکم خداوندی حضرت موسیٰ علیہ السلام بنی اسرائیل کو فرعون سے آزاد کرانے کے لئے انہیں بحر قلزم کی طرف لے کر چلے اور پھر آگے چل کر یہ واقعات پیش آئے:

عبورِ قلزم اور آزادی کے بعد بنی اسرائیل کا پہلا اور حیران کن مطالبہ

حضرت مولانا سیوہارویؒ بحوالہ تورات لکھتے ہیں کہ جب بنی اسرائیل سلامتی کے ساتھ بحر قلزم پار کر گئے اور انہوں نے اپنی آنکھوں سے فرعون اور سب کی فوج کو غرق ہوتے، نعشوں کو تیرتے

دیکھا تو بتقاضائے فطرت بے حد مسرت اور خوشی کا اظہار کیا، پھر اس کے بعد حضرت موسیٰ نے پوری قوم کو جمع کر کے فرمایا: اللہ تعالیٰ کا شکر ادا کرو جس نے تم کو اس زبردست فتنے سے نجات دی۔

بعد ازاں حضرت موسیٰ نے اپنی قوم کو لے کر بیابان شور سے ہوتے ہوئے سیناء کی راہ لی۔ قوم نے جب وہاں کے بت کدوں میں پرستار ان صنم کو بتوں کی پوجا میں مشغول دیکھا تو کہنے لگے: موسیٰ! ہم کو بھی ایسے ہی معبود بنادے، تاکہ ہم بھی اسی طرح ان کی پرستش کریں۔ قرآن نے بھی اس کو نقل کیا ہے:

ترجمہ: ”اور ہم نے بنی اسرائیل کو سمندر سے پار کر دیا، پھر ان کا گزرا ایک ایسی قوم پر ہوا جو اپنے بتوں سے لگے تھے تو کہنے لگے موسیٰ! جیسے ان کے معبود ہیں، ایسے ہی ہمارے لئے بھی بنادے، موسیٰ نے کہا: افسوس تم پر! بلاشبہ تم جاہل قوم ہو، بے شک ان لوگوں کا طریقہ تو ہلاکت کا طریقہ ہے اور یہ جو کچھ کر رہے ہیں باطل ہے (اور یہ بھی) کہا کہ باوجود اس کے کہ تم کو خدا نے تمام کائنات پر فضیلت دی ہے، پھر بھی میں تمہارے لئے خدائے واحد کے سوا اور معبود تلاش کروں؟ (الاعراف: ۱۳۸، ۱۳۹، ۱۴۰)

بت پرستی گناہوں کی فہرست میں سخت ترین گناہ ہے، بارگاہ خداوندی میں ناقابل معافی جرم ہے، کبیرہ گناہوں کی فہرست میں سب سے پہلا گناہ شرک ہے تو آخر وہ کیا وجہ تھی؟ وہ کیا اور کب کے اثرات تھے کہ سلسلہ انبیاء علیہم السلام کی حامل معزز قوم بنی اسرائیل اسی بت پرستی کا مطالبہ کر بیٹھی۔

بات اصل یہ ہے کہ اگرچہ بنی اسرائیلی نبیوں کی اولاد تھے اور ابھی تک ان میں وہ اثرات ایک حد تک باقی تھے جو ان کو باپ، دادا سے ملے تھے، مگر ساڑھے چار سو برس سے دو قوموں اور تہذیبوں کا انضمام، دو الگ الگ عقائد و فکر کا اختلاط اور مصری بت پرستوں کے حاکمانہ اقتدار میں غلام رہنے کی وجہ سے بنی اسرائیل میں بت پرستی کا جذبہ بھی سرایت کر چکا تھا اور یہ مطالبہ اسی رہن سہن اور اختلاط کا اثر تھا، جو آج پجاریوں کو دیکھ کر ان میں ابھرا یا تھا اور حضرت موسیٰ علیہ السلام سے ناپاک مطالبہ کر بیٹھے۔

قارئین کرام! مضمون کی ابتدا میں حضرت یوسف علیہ السلام کی اپنی قوم کو کی جانے والی نصیحت کہ شہر سے الگ رہنے کو ترجیح دی جائے، تاکہ بنی اسرائیل مصری اختلاط سے الگ رہے، درحقیقت آج بھی مذہبی تشخص کی بقا و نشوونما کے لئے ضروری ہے کہ نصیحت یوسف کو اپنے حق میں بھی سمجھا جائے۔ ملک و ملت کے تحفظ کے لئے غیر مسلم اقوام کے مادر پدر آزاد ماحول کی یلغار کو روکنے کے لئے قلم، زبان اور منبر و محراب کے ذریعے عوام میں شعور بیدار کیا جائے کہ اسلامی ثقافت و اسلامی شناخت ہی ہماری پہچان ہے۔ ہر صورت اپنی ثقافت و شناخت کو برقرار رکھا جائے اور دیگر تہذیبوں کے غلط اثرات سے محفوظ رکھا جائے۔

☆☆☆